

ስምረት ምንቅስቃስ ኤርትራውያን  
ንድሕነት ሃገር



اتحاد الحركة الإرتيرية  
لإنقاذ الوطن

## Eritrean Solidarity Movement for National Salvation

### ዕላማ ባሕቲ መስከረም ኣብ ሓቀኛ ምዕራፍ ክበጽሕ እዩ!

**መግለጺ ስምረት ምንቅስቃስ ኤርትራውያን ንድሕነት ሃገር  
ብኣጋጣሚ ዝኸሪ ባሕቲ መስከረም ምጅማር ብረታዊ ቃልሲ ህዝቢ ኤርትራ፤**

ቅድሚያ 59 ዓመታት ህዝቢ ኤርትራ ነቲ ሕግን ስርዓትን ማሕበረሰብ ዓለምን ኣህጉራዊ ውዕላትን ስምምዓትን ጥሒሱ፡ ልዑላዊ ክብረትና ክግህስ፡ ንነትናን ባህልናን ታሪኽናን ደምሲሱ ዱርና ክሓዝእን መሬትና ክግብትን ዝመጸ መግዛእታዊ ሓይሊ ሃጻያዊ ስርዓት ተፈሪ መኮነን(ሃጻይ ሃይለስላሴ) ተቃዋሙ፡ ነቲ ብሕግን ስርዓትን ዘይኣምን ብስነ መነት ሓይሊ ድሌቱን ባህጉን ከፈጽም ዝደሊ ባዕዳዊ ስርዓት ብዝርድኦ ቋንቋ ክምኸት ብረት ኣልዒሉ "እምቢ ንባዕዳዊ መግዛእትን ባርነትን" ኢሉ ብወግዒ ቃልሲ ብዕለት 1 ባሕቲ መስከረም 1961 ጀሚሩ። እንሆ እዛ ዕለት እዚኣ "ባሕቲ መስከረም ዕለተ ምጅማር ብረታዊ ቃልሲ ህዝቢ ኤርትራ" ተባሂላ ዓመት መጻ ትኸበር ኣላ።

ሓርበኛ ሓምድ እድሪስ ዓዋተ ነጻብራቅ እምቢታ ህዝቢ ኤርትራ ኮይኑ፡ "እምቢ ንባዕዳዊ መግዛእቲ" ብምባል፤ ኣብ ጎቦ ኣዳል ጥይት ነጋሪት ነጻነትን ሓርነትን ክትኩስ እንከሎ፡ እቲ ዕላማ ህዝቢ ካብ ባርነት፣ ሃገርን ርስትን ካብ ጎበጣን መግዛእትን ባዕዳዊ ሓይሊ ሓራ ንምግባር እዩ። ኣብ ባሕቲ መስከረም ዝተወቐዐት ነጋሪት ሓርነት ኣብ መላእ ህዝቢ ኤርትራ ተሰሚዓ። ወለዶ 60ታት ከኣ ነቲ ቅዱስ ዕላማ ተቀቢሉ ብማዕበል ክዳስሎን ንኩሉቲ ሓርነት ንምውሓስ ዝሕተት ዋጋ ክኸፍል ድልው ስለዝኸነ፡ ቃልሲ ህዝቢ ኤርትራ ኣብ ሓጺር ግዜ ክባራዕ፡ ኣብ ሓጺር እዋን ዓባይቲ ለውጥታት ከመዝግብን ንመሓውራት ባዕዳዊ መግዛእቲ ኣብ ኩሉን ብኹሉን ክገጥምን ኣብ ዝጀመረሉ እዋን፡ ጽልዋን ዓቕምን ገዛኢ ሓይሊ ኣብ ፈተና ክወድቕ ዝኸነሉ ኩነታት ተፈጥረ።

ኣብ ፍርሕን ስግኣትን ዝኣተወ ሓይሊ መግዛእቲ፡ ብምሕያልን ምብራኽን ቃልሲ ህዝቢ ኤርትራ ስግኣቱ ጥርዚ ኣብ ዝበጽሐሉ እዋን፡ ቃልሲ ህዝቢ ንምቁጻይ ማእለያ ዘይብሉ ኢሰብኣዊ ኣራዊታዊ ስጉምቲ ክወስድ ጀመረ። ካብቲ ኣብ ታሪኽ ዝተሰነደ ባርባራዊ ግፍዕታት ዓድታት ምንዳድ፣ ንጹሃት ዜጋታት ምሕራድ፣ ሰባት ብታንኪ ምርጋጽ፣ መንእሰያት ኣብ ዕዳጋታት ምሕናቕን ምስቃልን ካልእ ብዙሕ ግፍዕታት ፈጸሙ። ይኹን ደኣምበር ህዝቢ ኤርትራ ብቲ ንምርዳዳን ንምጅጃውን ዝተኣልመ ባርባራዊ ጨካን ተግባራት ከይተዳህሉ፡ በንጻሩ ክበልሕን ክሰሓልን፣ ዕምሪ መግዛእቲ ንምሕጻር ሕሉቡን ንጹፉን ከውፍርን ውሉድ ብርኹ ዝኸኑ ደቁ በጃ ክኾኑን ፍቃደኛ ኮይኑ እዩ።

ብሓይሊ ብረትን ብዝሒ ሰራዊትን ኣጽዋርን ዝሰዓር ጭቁን ህዝብን ዝጭፍሎቻ ፍትሓዊ ሕቶን ስለዘየሎ፡ ካብ ግዜ ናብ ግዜ ሓይሊ መግዛእቲ ምስ ነበልባል ቃልሲ ህዝቢ ኤርትራ ተራጺሙ ክሕምሸሽ፣ ዘካየዶም ሓደ ድሕርቲ ሓደ ዝሰዓቡ ወራት ክፈሸሉን ክብርዕኑን ፈከራታትን ታህዲድን ዓመጽቲ ፋይዳ ዘይብሎም ከንቱ ክተርፉን ኮይኖም። በዚ ከኣ እቲ መስተንክራዊ መዳርግቲ ዘይነበሮ ቃልሲ ህዝቢ ኤርትራ ኣብ ዓለም ደሚቁ ክወጽእ፣ መርኣያን ኣብነትን ንብዙሓት ጭቁናት ህዝብታት ኣፍሪቃን ዓለምን ክኸውን ክኢሉ እዩ። እዚ ከኣ ኣብ መዛግብ ታሪክ ንፍትሒ ዝተኸየዱ ቃልሲታት ክስነድ ኮይኑ ኣሎ። ከምቲ ኣብ ዓለምና ዝተራእየ ተመክሮ፡ ንፍትሓዊ ሕቶ ጭቁናት ጻዕጺጺ ንመዋእል ዝነበር ፋሽሽታዊ ኣረሜናዊ ዝኢ ሓይልን ንዘመናት ተምበርኪኹን ተጻዒዱን ዝነበር ህዝብን ስለዘየሎን ስለዘይተራእየን፡ እቲ ብዕለት ባሕቲ መስከረም 1961 ዝጀመረ ብረታዊ ተጋድሎ ህዝቢ ኤርትራ ነቲ ኩሉ መስገደላትን ብድሆታትን ሰጊሩ፣ ድሕሪ ናይ 30 ዓመታት ዘይሕለልን ዘይዕጸፍን ቃልሲን ዝተኸፍለ ናይ ዓሰርተታት ኣሸሓት ናይ ሂወትን ኣካልን መስዋእትን፡ ሓይሊ ባዕዳዊ ዝኢ ተሳዒሩ፣ በርዒኑ። ህዝቢ ኤርትራ ከኣ ብቐልጽሎምን ብዘይሕለል ቃልሲን ኣብ ዓለም ኤርትራ እትበሃል ካብ ባዕዳዊ መግዛእቲ ሓራ ዝኾነት ልዑላዊት ሃገር ጋህዲ ክገብር በቂዑ እዩ። ወለዶታት ኤርትራ ንሞት ብሞት ሰዒሮም፣ ንሓዊ ብሓዊ ገጢሞም፣ ኤርትራ ካብ መንጋጋ ሓርገጽ ዝኢ ሓይሊ ፋሽሽታዊ ስርዓት ደርጊ ኣብ ግንቦት 1991 ክትናገፍ ኮይና።

እንተኾነ ግን፡ ዘይከም ባህግናን ትምኒትናን እቲ ንቃልሲ መሪሖ ዓዲ ዝኣተወ ሓይሊ፡ ነቲ ብክቡር ዋጋ ዝተረኸበ ዓወት ነጻነት ኤርትራ ከም ናይ ብሕቱ ቆጺሩ፡ ኤርትራ ናይ በይኑ ሕዝባዊ ክገብራ፣ መላእ ህዝቢ ኤርትራ ከኣ ኣገልጋሊ ኩሉ ጸቢብ ድሌታቱ ንምግባር ስለዝወጠነ፡ እቲ ህዝቢ ኤርትራ ዝተጸበዮ ፍረ ቃልሲን ደበሰ መስዋእቲ ደቁን ክኾኖ ዝተጸበዮ ሰላም፣ ምዕባለን ዲሞክራሲን ክሕረም ብዓይኑ ተዓዚቡን ጌና ይዕዘብ ኣሎን። ወዮ መግዛእትስ ቋንቋ ዳኣ ቀያይሩኻምበር፡ ሓርነትን ሰላምን፡ ኣይተረኸበን። ህዝቢ ኤርትራ ከኣ "ወጮ እንተገልበጥካዮ ወጮ" ኮይንዎ እንሆ ንዝሓለፈ 29 ዓመታት ኣብ ዳግማይ ቃልሲን ግጥምን ኣንጻር ህግደፋዊ ዓመጽን በደልን ተጻዒዱ ይርከብ። ጸረ ዘቤታዊ ጨቋኒ ዝኢ ሓይሊ ብኩሉን ኣብ ኩሉን ክረባረብ፣ ነቲ ብሰንኪ ናይ ፖለቲካ ተጂሉ ዝተጠልፎ መሰላቱን ክብረቱን ልዑላውነቱን ክመልስን ከውሕስን ሎሚ'ውን ከም ትማሊ ኣብ ቃልሲ ህዝባዊ ሓርነት ተጻዒዱ'ሎ።

ህዝቢ ኤርትራ ሎሚ ንመበል 59 ዓመት ዝክሪ ባሕቲ መስከረም ክዝኸር እንከሎ እምበኣር፡ ብሓደ ወገን ነቲ ዝሓለፈ ባዕዳዊ መግዛእታዊ ሓይሊ ደምሲስካ፡ ነጻን ልዑላዊትን ሃገር ህያው ንምግባር ዝተኸፍለ መዘና ዘይብሉ ክቡር ኩሉ ዓይነት ዋጋ ንምዝካርን እቲ ናይ ዓወት ታሪኽ ንወለዶታት ክወራረስ፣ ክብርታት ሃገራውነትን ሓርበኛዊ ናይ ጅግንነት መንፈስን ክዕቀብ ንምግባርን፣ በቲ ካልኣ ወገን ከኣ ነቲ ሎሚ ከም ህዝቢ ንሓልፎ ዘሎና ኩሉ ዓይነት ባርነትን ዓመጽን ንሓዋሩ ንምዕጻፍ፣ ሰብኣዊ ክብረትናን ኩሉንትናዊ ክብርታትናን ንምጭባጥ፣ ነቲ ኣብ ሓደጋ ወዲቁ ዘሎ ህላውናን ቀጻልነትናን ውሑስ ንምግባር ከምኡ'ውን ኣብ ዋጋ ዕዳጋ ፖለቲካዊ ጠላዕ ዝኣቱ ዘሎ ሃገራዊ ልዑላውነትና ዳግም ውሑስ ንምግባር መብጽዓና እነሓድሰሉን ነቲ ዕላማ ዓንተቦ ዝኾነ ሓራን ዲሞክራሲያዊትን ኤርትራ ህያው ንምግባር ዝቐንዕ ዕላማ ኣቦታትና ብምቕጻል፡ ጅግንነትን ኣሰርን ቀዳሞት ኣቦታት ቃልሲ ተኸቲልና፡ ዝፈለሙዎ ቃልሲ ኣብቲ ዝኣመቱዎ ናይ ሓርነትን ዲሞክራሲን ምዕራፍ ከነብጽሖ ረዚን ሓላፍነት እንስከመሉ ረዚን ዕለት እዩ። እምበኣርክስ ስምረት ምንቅስቃስ ኤርትራውያን ንድሕነት ሃገር ኣብ ዝክሪ ባሕቲ መስከረም ናብ ህዝቢ ኤርትራ ዘሕልፎ መልእክቲ እንተሎ።

ከም ህዝብን ሃገርን ህልው ኩነታትና ኣብ ፖለቲካዊ፣ ቁጠባውን ማሕበራውን መዳዩ ኣብ ኣዝዩ ሓደገኛ ኩነታት ንርከብ ኣሎና። ኣብ ሃገርና ብዘይ ፍቃድ ህዝቢ ኣብ ስልጣን ተወጢሖ ዘሎ ጉጅለ ህግደፍ፡ ንስለ ጸቢብ ናይ ስልጣን ሕሳባቱን

ባህግታቱን ውራየይ ኢሉ ህዝቢ ኣብ ምጽናትን ሃገር ኣብ ምዕናውን ተጻሚዮ ኣሎ። እቲ ሎሚ ኣብዛ ሰዓት እዚኣ ከም ህዝቢ ንኣልፎ ዘሎና ሕሉም ሃለባትን ዘስካሕክሕ መነባብሮን፣ ህያው ምስክር ናይ'ቲ ህግደፍ ኣብ ልዕሊ መላእ ህዝቢ ኤርትራ ብእወጅ ዘካይዶ ዘሎ ኣጽናቲ ኩናት እዩ። ነቲ ህግደፍ መሪር ጭቆናን ዓመጽን ንነብሮ ዶ ግዳ የሎናን፣ ቡቲ ህግደፍ ዝኸተሎ ዘሎ ኩሉ ዓይነት ናይ ዕንወት መንገዲ፣ ከም ህዝብን ሃገርን ህላውነትና ኮነ ቀጻልነትና ኣብ ዝዚፍ ምልክት ሕቶ፣ ልዑላዊ ክብረትና ከኣ ኣብ ዋጋ ዕዳጋ ክኣቱ ይኸውን ኣሎ። ከም ህዝብን ሃገርን ኣብ ኣዝዩ ተኣፋፊ ቀራና መንገዲ ንርከብ ኣሎና። እቲ ሕቶ እምበኣር ከም ህዝቢ ን30 ዓመታት መሪር ብረታዊ ተጋድሎ ዘካየድናን ኩሉ ዓይነት ዋጋ ዝኸፈልናን ኣብ ሃገርናን ርስትናን ብሰላም፣ ብራህዋን ብቅሳነትን ክነብር ከምኡውን መኣዲ ልምዓት፣ መኣዲ ምዕባለን ዲሞክራሲን ክንቋደስ እዩ። ብሰንኪ ፖለቲካዊ ሽርሕን ምልካዊ ምሕደራን ጉጅለ ህግደፍን ውልቀ-መላኺ መራሒኡን ግን ህላወና ኣብ ዓቢ ምልክት ሕቶ ወዲቁ ኣሎ።

ስለዚ እምበኣር ልዕሊ ኩሉ ከም ህዝቢ ክንህሉን ክንቅጽልን ከምኡውን መሰረት ህላወና ከነውሕስ፡ ነቲ ዝተቐለሰናሉን መተካእታ ዘይብላ ህይወት ኣቦታትናን ኣዴታትናን ከምኡውን ህይወት ኣሕዋትናን ኣሓትናን ዝተበጀዉሉን ዕላማ ምንጋስ ፍትሕን ልዕልና ሕግን፣ ምትካል ህዝቢ ዝመረጸ ህዝባዊ ዲሞክራሲያዊ ስርዓት፣ ምህናጽ ምዕብልትን ብልጽግትን ምዕርግትን ኣማዕዲካ እትጥመት፡ ዜጋታታ ዝኾርዑላ ሃገር ኣብ ዝደልደለ መሰረት ከነረጋግጽ፤ ሎሚ ብምክንያት ዝኸፈሪ ባሕቲ መስከረም ምጅማር ብረታዊ ቃልስና ሓድነትና ኣስጢምና ኩሉ'ቲ ከፋፋልን ጎጃጃልን ድሑር ኣተሓሳስባን ጸቢብ ረብሓታትን ወጊድ ብምባል፡ ብሓድነት ክንቃለስ፣ ህግደፍን ኣዕና ዊ፣ ቦታታንን ኣጽናትን ጸረ ህዝቢ ኣተሓሳስብኡን ኣብ ጋህሲ ክንቀብሮም፣ ኣብ ልዕሊ ዑና መቃብር ፋሽሽታዊ ቁንጮ ህግደፍ፡ ሕድሪ ዝሓለፉ ጀጋኑ ሰማእታትና ዝኾነ ምርግጋጽ ሓርነት፣ ምርግጋጽ ፍትሕን ዲሞክራሲን ከውን ክንገብር ሃገራዊ ሓላፍነት ክንስኽም ይግባእ።

ባሕቲ መስከረም ወትሩ ብኸብሪ ትዘከር!!  
ዕላማ ቃልሲ ኣቦታትና ብቃልስና ከነረጋግጽ ኢና!!  
ኤርትራን ኤርትራውነትን ንዘልኣለም ክነብሩ'የም!!  
ሓርነትና ናይ ግድንዩ!!

ስምረት ምንቅስቃስ ኤርትራውያን ንድሕነት ሃገር  
1 መስከረም 2020